

ڈاکٹر جاوید اقبال

## وہ کام جو اقبال ادھورے چھوڑ گئے

بعض اہم موضوعات پر علامہ اقبال نے شعر یا نثر میں کچھ نہ کچھ تحریر کرنے کے منصوبے تو بنائے مگر زندگی نے وفا نہ کی، اس لیے ان کی تخلیل نہ ہو سکی۔ مثلاً مہاراجہ کشن پر شاد کو خط میں ”بھگوت گیتا“ کا اردو اشعار میں ترجمہ کرنے کے ارادے کا ذکر کرتے ہیں۔ صوفی غلام مصطفیٰ تبسم کو خط میں انگریزی میں ایسی کتاب لکھنے کا ذکر کرتے ہیں جس کا عنوان ہوگا ”اسلام میرے نقطہ نگاہ سے“۔ نذرِ صاحب فرماتے ہیں کہ حادثہ کربلا پر ہومر کے ”اوڈیے“ کی طرز پر ایک طویل نظم لکھنا چاہتے تھے۔ ”جاوید نامہ“ میں اضافی ارواح سے ملاقاتوں کے بارے میں لکھنے کا سوچتے تھے۔ انگریزی میں ایک غیر معروف پیغمبر پر کتاب تحریر کرنے کا منصوبہ تھا۔

آخری ایام میں نواب بھوپال سے وعدہ کیا کہ ”اجتہاد کی تاریخ و ارتقا“ کے موضوع پر کتاب لکھیں گے۔ اس سلسلے میں میاں محمد شفیع (م۔ش) سے انگریزی میں کچھ ابتدائی نوش بھی لکھوائے گئے۔ قائد اعظم محمد علی جناح کے نام خط محررہ ۲۸ مئی ۱۹۴۷ء میں فلاجی ریاست کے قرآنی تصور کا حوالہ دیتے ہوئے فرماتے ہیں:

”اصل سوال یہ ہے کہ مسلمانوں کی غربت کا مسئلہ کیسے حل کیا جائے؟ خوش قسمتی سے اسلامی قانون کے نفاذ اور جدید نظریات کی روشنی میں اس کی آئندہ ارتقاء میں حل موجود ہے۔ اسلامی قانون کے طویل اور محتاط مطالعہ سے میں اس نتیجہ پر پہنچا ہوں کہ اگر یہ ضابطہ قانون صحیح طور پر سمجھ کر نافذ کر دیا جائے تو ہر ایک کے لیے کم از کم زندہ

رہنے کا حق محفوظ کیا جا سکتا ہے۔ لیکن قانون شریعت کا نفاذ اور ارتقاء اس سر زمین میں ناممکن ہے جب تک کہ آزاد مسلم ریاست یا ریاستیں وجود میں نہ لائی جائیں۔ اسلام کے لیے ”سوشل ڈیما کریسی“ کو کسی مناسب شکل میں جو اسلامی قانون کے اصولوں کے مطابق ہو، قبول کر لینا ”انقلاب“ نہیں بلکہ اسلام کی اصل پاکیزگی کی طرف واپس جانا ہے۔“

ان منصوبوں میں بعض تو ادبی نوعیت کے ہیں، بعض کا تعلق فلسفہ، مابعد الطبیعت یا دینیات سے ہے اور بعض خالصتاً عنقریب وجود میں آنے والی مسلم ریاست (پاکستان) کی عملی، سیاسی اور معاشری ضروریات سے متعلق ہیں۔ مثلاً ہم کہہ سکتے ہیں کہ بھگوت گیتا کا اردو ترجمہ، حادثہ کربلا پر ہومر کے اوڈییے کی طرز پر نظم لکھنا یا جاوید نامہ میں اضافی ارواح شامل کرنا، ایسے ادبی منصوبے تھے جو شاعر کے تخلیقی سمندر میں مضطرب ہمروں کی طرح اُبھرے اور ڈوب گئے، لیکن باقی منصوبوں کے بارے میں ایسا گمان کرنا درست نہ ہوگا۔ ”اسلام میرے نقطہ نگاہ سے“ یا ”ایک غیر معروف پیغمبر کی کتاب“ جیسی کتب تحریر کرنے کا اگر انھیں موقع مل جاتا تو تجھیقی سوچ کے اعتبار سے وہ خطبات اسلامی فکر کی تشکیل نو کی توسعہ ہوتیں۔ اسی طرح ”اجتہاد کی تاریخ و ارتقا“ اور ”فلahi ریاست کا قرآنی تصور“ کے موضوعات پر اگر وہ کتب تحریر کرنے میں کامیاب ہو جاتے تو ان کے افکار مسلمانان پاکستان کی مزید فکری رہبری کا باعث بن سکتے تھے۔

خطبات تشکیل نوکن کے لیے تحریر کیے گئے؟ علامہ اقبال فرماتے ہیں:

”ان یکچھ روں کے مخاطب زیادہ تر وہ مسلمان ہیں جو مغربی فلسفہ سے متاثر ہیں اور اس بات کے خواہش مند ہیں کہ فلسفہ اسلام کو فلسفہ جدید کے الفاظ میں بیان کیا جائے اور اگر پرانے خیالات میں خامیاں ہیں تو ان کو رفع کیا جائے۔“ جب یہ یکچھ علی گڑھ یونیورسٹی کے طلبہ نے سنے تو صدر شعبہ فلسفہ ڈاکٹر سید ظفر الحسن نے علامہ اقبال سے کہا:

”جناب والا! آپ نے اسلام میں فلسفہ دین کی تشکیل نوکی بنیاد رکھ دی۔ مسلمانوں

کی موجودہ اور آئندہ نسلیں اس کے لیے آپ کی ممنون احسان ہیں۔ آپ کی فکر افزایا مثال اور لوگوں کی بھی ہمت بندھائے گی۔“

خطبات کے ایک مبصر سیم احمد تحریر کرتے ہیں:

”اقبال کے نزدیک مغربی تہذیب کا چلنچ ایک نئی الہیات کی تشکیل کا مطالعہ کر رہا تھا۔ اقبال کی نئی الہیات کی کوشش کا حقیقی مقصد مغربی اور اسلامی تہذیب کے درمیان مشترکہ عناصر کی جستجو ہے۔ اگر ہمیں مغربی تہذیب کو قبول کرنا ہے یا اسے اپنے اندر جذب کر کے فائدہ اٹھانا ہے تو ہمیں مغربی اور اسلامی تہذیب کی روح میں اُتر کر آن کی ہم آہنگی کو الہیاتی بنیادوں پر ثابت کرنا پڑے گا۔ تشکیلِ جدید ان ہی معنوں میں ایک زبردست کارنامہ ہے جسے جدید اسلام کی بابل کہنا چاہیے۔“

یہ سب اپنی جگہ درست۔ حقیقت یہی ہے کہ خطبات علامہ اقبال کی ایسی تصنیف ہے جسے علماء نے اگر پڑھنے کی کوشش کی تو اسے ناپسند فرمایا۔ مولانا سید سلیمان ندوی نے تو صاف کہہ دیا کہ یہ کتاب اگر نہ لکھی جاتی تو بہتر ہوتا۔ جہاں تک مسلمانوں کی ”مغرب زدہ“ نئی نسل کا تعلق ہے، انہوں نے خطبات کو، جس توجہ کے وہ مستحق تھے، نہیں دی۔ پس علامہ اقبال کی ”فکر افزایی“ اور وہ کی ہمت نہ بندھا سکی۔

خطبات کے مطالعہ سے ظاہر ہے کہ انھیں تحریر کرنے کی کئی وجہ تھیں۔ پہلی یہ کہ علامہ اقبال کو احساس تھا کہ ڈنیا نے اسلام ہر طور پر مغرب کی طرف جھکتی چلی جا رہی ہے۔ وہ اس تحریک کے مخالف نہ تھے کیونکہ یورپی تہذیب عقل و دانش کے اعتبار سے انھی نظریات کی ترقی یافتہ صورت پیش کرتی ہے جس پر اسلام کی تدمی تاریخ کے مختلف ادوار میں غور و فکر کیا گیا۔ دوسرے الفاظ میں وہ یورپی تہذیب کو ایک طرح سے اسلامی تہذیب ہی کی توسعی خیال کرتے تھے۔ اور مسلمانوں کی نئی نسل کے اس مطالبے کو جائز سمجھتے تھے کہ اسلامی عقائد اور نظریہ حیات کا ایک بار پھر جائزہ لے کر ایسی نئی تعبیر یا تشرع کی ضرورت ہے جو وقت کے

جدید تقاضوں سے مطابقت رکھتی ہو۔ انھیں خدشہ صرف اس بات کا تھا کہ مادہ پرست یورپی کلپنگ کی ظاہری چمک دمک ہمیں اتنا متاثر نہ کر دے کہ ہم اس کلپنگ کے حقیقی باطن سک پہنچ سکنے کے قابل نہ رہیں۔

دوسری وجہ یہ تھی کہ بقول اقبال انسان مختلف قسم کے رشتہوں کے ذریعے خدا اور کائنات سے جڑا ہوا ہے۔ لہذا مطالعہ فطرت یا سائنسی تحقیق بھی اپنی طرح کی عبادت ہے۔ وہ مسلمانوں کی نئی نسل کی توجہ سائنسی علوم کی طرف مبذول کرنے کی خاطر آن پر واضح کرنا چاہتے تھے کہ اسلام روحانی دنیا کے ساتھ مادی دنیا کو بطور حقیقت تسلیم کرتا ہے اور انسان کو مشاہداتی یا تجربی علوم کی تحصیل سے تنفس کائنات کی دعوت دیتا ہے۔

تیسرا وجہ یہ تھی کہ علامہ اقبال کے نزدیک روحانی (یا مذہبی) تجربہ بھی ایک نوع کا علم ہے جسے دیگر علوم کی طرح حاصل کیا جاسکتا ہے۔ انھوں نے خطبات میں فکری نقطہ نگاہ سے اسلام کو بطور ارفع مذہب پیش کیا اور بعض آیات کی تعبیر سے ثابت کرنے کی کوشش کی کہ مابعد الطبيعیات، طبیعتیات یا مادے اور زمان و مکان سے متعلق فکری یا تجربی علوم کے نئے اکتشافات کی پصدیق قرآن سے کی جاسکتی ہے۔

خطبات کا مطالعہ مختلف جہتوں سے کیا جاسکتا ہے اور انھیں تحریر کرنے کی اور وجود بھی بیان کی جاسکتی ہیں۔ جس طرح پہلے کہا جا چکا ہے، اگر علامہ اقبال ”اسلام میرے نقطہ نگاہ سے“ یا ”ایک غیر معروف پیغمبر کی کتاب“ لکھنے میں کامیاب ہو جاتے تو تیقیناً وہ خطبات تشکیل نو کی توسعہ ہوتیں۔ لیکن اس حقیقت سے انکار کرنا مشکل ہے کہ یہ کام صرف علامہ اقبال خود ہی انجام دے سکتے تھے۔ اس میدان میں ان کی ”فکر افزا“ مثال نے پہلے کسی کی ہمت نہ بندھائی تو اب کیا بندھائے گی۔

اب علامہ اقبال کے ”اجتہاد کی تاریخ و ارتقا“ کے موضوع پر کتاب لکھنے کے ارادے کا جائزہ لیا جا سکتا ہے۔ ”اجتہاد“ کے مطالیے میں علامہ اقبال نے پہل نہیں کی۔

بر صغیر کے مسلمانوں کے سیاسی و تہذیبی زوال و انتشار کے عالم میں دراصل شاہ ولی اللہ نے اس مسئلے کو انٹھایا اور اپنے وضع کر دے فقہی اصول "تلقین" کے تحت اہل سنت و الجماعت فرقے کو ان کے چار درسے ہائے فقہ (فقی، شافعی، مالکی، حنبلی) میں سے ہر کسی معاملے میں سب سے اہل راہ اختیار کرنے کی تلقین کی۔ یہ صحیح معنوں میں اجتہاد تو نہ تھا، مگر اس کا کوئی فائدہ نہ ہوا۔ سنینوں کے چاروں فقہی مذاہب کے علماء ایک دوسرے پر کفر کے فتوے صادر کرتے رہے۔ شاید اسی بنا پر بعد میں سر سید احمد خان نے ارشاد فرمایا کہ مسلمانوں نے اگر "تقلید" کو نہ چھوڑا تو بر صغیر میں اسلام کا نام و نشان مٹ جائے گا۔ علامہ اقبال نے ۱۹۲۲ء میں جب "اجتہاد" کے موضوع پر اپنا پہلا خطبہ دیا تو ان پر کفر کے فتوے لگے تھے۔ بعد ازاں اسی خطبے کو بہتر صورت میں خطبات تخلیل نو میں شامل کیا گیا۔ سوال پیدا ہوتا ہے کہ علامہ اقبال کے "اجتہاد مطلق" پر اصرار کے اسباب کیا تھے؟

علامہ اقبال نے مسلمانوں کے عالمی دینی، سیاسی، تہذیبی، معاشرتی زوال کی جو وجہ بیان کی ہیں اُن میں نمایاں تین ہیں: ملوکیت، ملکیت اور خانقاہیت۔ اُن کے خیال میں اسلام کا "نزول" اس وقت ہوا جب انسان کی عقلی استقراری بالغ ہو چکی تھی اور اُسے روایتی سہاروں کی ضرورت نہ رہی تھی۔ اسلام نے اعلان کیا کہ نبوت ختم ہو گئی۔ اسلام میں پرانے مذاہب کی مانند کسی قسم کی پاپائیت یا نہیں پیشوائیت کا وجود نہیں۔ مسلمانوں نے ابتدائی میں ساسانی اور رومی سلطنتوں کا خاتمه کر کے ثابت کر دیا کہ ملوکیت کا تعلق عبید جاہلیت سے تھا۔ پس بقول علامہ اقبال اسلام کا پیغام سلطانی جمہور کا قیام ہے اور یہ کہ اب شور کی بلوغت کے سبب انسانی وحی اور اُس کے احکام کی تعبیر و تشریع خود کر سکتا ہے اور اُس کی بقا اسی میں ہے کہ کرتا رہے۔

علامہ اقبال "اجتہاد مطلق" پر اس لیے بھی زور دیتے ہیں کہ اُن کے مطابق اسلام مسلمانوں کو "ثبات فی الغیر" کے اصول پر زندگی گزارنے کی تلقین کرتا ہے۔ مطلب یہ کہ

قرآنی احکام جو عبادات سے متعلق ہیں ان میں کسی روبدل کی گنجائش نہیں، انھیں ثبات حاصل ہے۔ لیکن جن احکام کا تعلق ”معاملات“ سے ہے وہ اصول تغیر کے تحت ہیں اور وقت کے جدید تقاضوں کے مطابق ان میں تبدیلی لائی جاسکتی ہے۔ اسی سبب علامہ اقبال کی رائے میں ”اجتہاد“ بطور عمل اسلام کی ابتداء ہی کے ساتھ جاری ہو گیا تھا۔ علامہ اقبال ”اجتہاد“ کی تعریف ”اصول حرکت“ کے طور پر کرتے ہیں۔ اس بنا پر فرماتے ہیں کہ جو اجتہادات ماضی میں کیے گئے وہ اپنے اپنے زمانوں کے مطابق درست تھے۔ مگر وہ حال کی ضروریات کے مطابق صحیح قرار نہیں دیے جاسکتے۔ جو کوئی بھی اجتہاد کی تاریخ اور ارتقا کے موضوع پر مستند کتاب لکھتے کا اہل ہوگا، وہ اپنے وقت کا مجدد قرار پائے گا۔ یہ بھی فرماتے ہیں کہ شاید یہ ایک شخص کا کام نہ ہو بلکہ اسے انجام دینے کے لیے فقهاء کا ایک بورڈ قائم کرنا پڑے۔ اور اس کی تخلیل کے لیے خاصی مدت لگے۔

اگر سوال کیا جائے کہ علامہ اقبال کی سوچ کا ”عطر“ کیا ہے؟ تو اس کا جواب ان کے جاوید نامہ کے ان چند اشعار سے دیا جا سکتا ہے، جب وہ خداۓ اسلام کے حضور میں کھڑے ہیں اور خداوند تعالیٰ کے منہ ہی سے کھلواتے ہیں:

ہر کہ او را قوتِ تخلیق نیست  
پیش ما جز کافر و زندیق نیست  
از جمالِ ما نصیبِ خود نبرد  
از تخلیلِ زندگانی برخورد

(ہر وہ شخص جو تخلیقی سوچ کی قوت نہیں رکھتا، ہمارے مزدیک اصل کافر اور منافق ہے۔ اس نے ہمارے جمال میں سے اپنا نصیب حاصل نہیں کیا اور وہ زندگانی کے درخت کا پھل کھانے سے محروم رہا۔)

علامہ اقبال کو اس الیے کا بخوبی احساس تھا کہ تحریکِ پاکستان سے پیشتر برصغیر کے

مسلمانوں کی سیاسی تحریکیں، یعنی تحریک (وہابی) مجاہدین اور اُس کے بعد تحریک خلافت، جو اسلام کے نام پر چلیں، اس لیے ناکام ہوئیں کہ ان کے پیچھے سوچ "تقلیدی" تھی۔ تحریک پاکستان بھی اسلام ہی کے نام پر چلی، لیکن اپنے سیاسی مقاصد حاصل کرنے میں کامیاب ہوئی، اس لیے کہ اُس کے پیچھے سوچ "اجتہادی" تھی۔ علامہ اقبال نے "علاقائی قومیت" کے مغربی تصور کو "اسلامی یا مسلم قومیت" کے تصور کے طور پر پیش کیا۔ یعنی اگر مشترک علاقہ، زبان یا نسل کی بنیاد پر انسانوں کا گروہ ایک قوم بن سکتا ہے تو مشترک روحانی مطہر نظر کی بنیاد پر مسلمان ایک قوم کیوں نہیں کہلا سکتے؟ ۱۹۳۰ء میں خطبہ اللہ آباد میں علامہ اقبال نے "مسلم قومیت" کے اسی اصول کی بنیاد پر علیحدہ "ریاست" کا مطالبہ کیا۔ اُس سے پیشتر وہ اپنا خطبہ "اجتہاد بطور اصولی حرکت" دے چکے تھے۔ وفات سے چند روز قبل اسی موضوع پر علامہ اقبال کا مناظرہ دیوبند کے مولانا حسین احمد مدینی کے ساتھ ہوا۔ مولانا کا موقف تھا کہ بر صیر کے مسلمان قوم کے اعتبار سے ہندوستانی ہیں مگر ملت کے اعتبار سے مسلمان۔ علامہ اقبال نے اختلاف کرتے ہوئے فرمایا تھا کہ مسلمانوں کے نزدیک "قوم و ملت" میں کوئی امتیاز نہیں، دونوں کے ایک ہی معانی ہیں۔ پس بالآخر اسی اجتہادی سوچ کے نتیجے میں بر صیر کے مسلم اکثریتی صوبوں نے پاکستان کو وجود میں لا کر سیاسی و تہذیبی آزادی حاصل کی۔

اگر پاکستان اجتہادی سوچ کا نتیجہ ہے تو اسلامی قانون سازی کے معاملے میں اجتہاد ہی کے ذریعے زندہ رہ سکتا ہے۔ اسی بنا پر علامہ اقبال آئین کے تحت جمہوری طور پر منتخب پارلیمنٹ (اجماع یا شوری) کو اجتہاد کا حق دیتے ہیں۔ ان کے نزدیک آئندہ کے مجہد وہ قانونی ماہرین یا وکلاء ہونے چاہئیں جنہوں نے "اسلامی فقہ" اور "جدید جور پر وڈس" کے تقابلی مطالعہ کے موضوع پر اعلیٰ تربیت حاصل کی ہو۔ ایسے قانونی ماہرین کسی نہ کسی سیاسی جماعت کے نکٹ پر منتخب ہو کر قانون ساز ادارے یعنی پارلیمنٹ کے رکن بن سکتے ہیں اور اسلامی قانون سازی میں بدوفراء ہم کر سکتے ہیں۔

افسوس اس بات کا ہے کہ برصغیر میں مسلمانوں نے تقریباً آٹھ سال حکومت کی۔ اس دوران پادشاہوں نے قلعے بنائے تو اپنی حفاظت کے لیے محل بنائے تو اپنے عیش و عشرت کے لیے، مقبرے بنائے تو اس لیے کہ یاد رکھے جائیں اور مساجد تعمیر کرائیں تاکہ اللہ تعالیٰ ان کے گناہ معاف کر دے۔ لیکن نہ کوئی دارالعدل کی عمارت نظر آئے گی نہ دارالعلم کی۔ پادشاہوں کی تاریخ کتب سے ہم اتنا جانتے ہیں کہ فیروز تغلق کے زمانے میں آئیں فیروز شاہی لاگو ہوا یا اورنگ زیب کے عہد میں فتاویٰ عالمگیری کی روشنی میں انصاف کیا جاتا تھا۔ ایسی کتب جن سے معلوم ہو سکے کہ اس دوران عدل گسترشی کے لیے نافذ قوانین کی نوعیت کیا تھی؟ اسی طرح ایسی کتب موجود نہیں جو اس دوران ہمیں اپنی تہذیبی ارتقا کے بارے میں معلومات فراہم کر سکیں۔ یعنی کیا اس مسلم دور کے ہندوستانی مدرسون نے علم الکلام، فلسفہ یا تجربی علوم میں کوئی اہم یا قابل ذکر ہستیاں پیدا کیں؟ اگر علامہ اقبال قیامِ پاکستان کے بعد زندہ رہتے تو ایسے سب میدانوں میں تحقیقیں کی ضرورت پر زور دیتے۔

اب قائدِ اعظم کے نام علامہ اقبال کے خط میں ”فلحی ریاست کے قرآنی تصور“ کے بارے میں غور کرنے کی کوشش کی جاتی ہے۔ علامہ اقبال نے اس موضوع پر کوئی مستند مقالہ یا خطبہ تو تحریر نہیں کیا۔ شعرونشر میں چند اشارے موجود ہیں۔ البته وہ مارکسزم، کیونزم یا اشتراکیت کے اتنے ہی خلاف تھے جتنے کپیٹرزم، سرمایہ داری یا جاگیرداری کے۔ ان کے خیال میں انسانی بہبود یا فلاح کا ہر وہ نظام جو روحانیت سے عاری ہو، انسان کے لیے صحیح سکون و اطمینان کا باعث نہیں بن سکتا۔ شاید اسی بنا پر انہوں نے خطبات میں شامل اپنے خطبہ ”اجتہاد“ میں فرمایا کہ اسلام کا اصل مقصد ”روحانی“ جمہوریت کا قیام ہے۔ علاوہ اس کے پیش گوئی کی تھی کہ سویٹ روں میں کیونزم بطور نظام ختم ہو جائے گا، جو بالآخر درست ثابت ہوئی۔ مغربی تہذیب کے روحانیت سے عاری سرمایہ دارانہ نظام کے استبداد کے بارے میں بھی وہ سمجھتے تھے کہ شاخص نارک پر بنا یہ آشیانہ تاپائیدار ہو گا۔ علامہ اقبال کی تحریروں سے ظاہر ہے کہ وہ

سرمایہ اور محنت کے درمیان توازن کو اسلامی نظامِ معاشرت قرار دیتے ہوئے اُسے "اقتصاد" کا نام دیتے ہیں لیکن درمیانے طبقے کی فلاحتی ریاست۔ بہر حال یہاں یہ واضح کر دینا ضروری ہے کہ اگرچہ علامہ اقبال نے ابتدائی زمانہ میں "پولیٹیکل اکانومی" پر کتاب پچھر یہ ریکیا اور قیامِ انگلستان کے دوران "اکانومکس" کی کلاسوں میں بھی شریک ہوتے رہے، وہ صحیح معنوں میں تربیت یافتہ اکانومست یا اقتصادیات کے ماہر نہ تھے۔

۱۹۲۶ء میں علامہ اقبال پنجاب لی جس لیٹریشورنسل کے رکن منتخب ہوئے۔ اس زمانہ میں "اٹھ ستری" کے میدان میں تو مسلمانوں کی کوئی خاص اہمیت نہ تھی۔ البتہ "جاگیرداری" کا مسئلہ تھا۔ لہذا اس موضوع پر کونسل میں اُن کی تقریروں سے ظاہر ہوتا ہے کہ وہ خدا کو زمین کا مالک سمجھتے تھے۔ یعنی اُن کے نزدیک چار بنیادی عضروں سے کائنات تشکیل دی گئی۔ آگ، پانی، ہوا اور زمین، سب خدا کی ملکیت ہیں۔ لہذا انسان اصولی طور پر زمین کا مالک نہیں، محض "مرثی" ہے تاکہ اس کے ذریعے روزی کما سکے۔ اس اصول کا اطلاق وہ "کراون" یا "شیٹ" پر بھی کرتے تھے اور چاہتے تھے کہ "کراون" (اسٹریٹ) کے تصرف میں جو اراضی ہے وہ آسان قسطلوں پر بے زمین کاشتکاروں میں بانت دی جائے۔ نیز جاگیردار کے پاس اتنی اراضی رہنے دی جائے جو وہ خود کاشت کرتا ہو۔ گویا علامہ اقبال جاگیردار کے "میہٹ" سے "بیانی" (مخابره) لینے کے بھی خلاف تھے۔ اسی طرح اس زمانہ میں بڑے زمینداروں پر "اگر لیکچرل" نیکس لگانے کی تجویز پیش کی جو نیکس، عشر اور زکاۃ کی وصولی کے علاوہ تھا۔ علامہ اقبال مسلم جاگیرداروں پر اسلامی قانون و راثت کے بختم کے ساتھ اطلاق سے بھی سمجھتے تھے کہ یوں چند نسلیں گزرنے کے بعد جاگیرداری کا خاتمه ہو سکتا ہے۔ ان باتوں سے ظاہر ہے کہ علامہ اقبال "لینڈ ریفارم" کے بارے میں مخصوص نظر یہ رکھتے تھے۔

تاریخی نقطہ نگاہ سے دیکھا جائے تو مسلم معاشرہ کی معاشرت کی بنیادی دراصل ابتداء ہی سے "فیوڈل" (جاگیرداری) نظام پر قائم ہونے کی بجائے "مرکنٹائل" (تجارتی) نظام پر

قام تم تھیں۔ اسی لیے اسلامی فقہ میں ”مال“ سے مراد ”سرمایہ“ (وتحہ) بھی ہے اور ”اراضی“ (اٹیٹ) بھی۔ نیز تجارت کے ذریعے پیداوار بڑھانا یا منافع کمانا اخلاقی طور پر عمدہ اسلامی خصائص سمجھے جاتے تھے۔ ”تجارتی معیشت“ (مارکیٹ اکانومی) کے لیے ”سرمایہ“ کی فراہمی کے بغیر ترقی ممکن نہیں۔ اس لیے اگرچہ اسلامی قانون کے مطابق ربو حرام ہے، لیکن ایسے لین دین کو مختلف ”حیلوں“ کے ذریعے جاری رکھا گیا۔ بقول ناصر خرو گیارہویں صدی کے اصفہانی میں ”تباہلہ سرمایہ“ (منی ایکچھن) کی خاطر دوسو کے قریب کاروباری ادارے موجود تھے، سبی کاروبار کرتے تھے۔ علامہ اقبال معاشرہ میں ”سرمایہ“ (کپیٹل) کی قوت کو بالکل ختم کرنا نہیں چاہتے بلکہ ”مارکیٹ اکانومی“ کے فروع کے لیے اس کی موجودگی کو اہم خیال کرتے ہیں۔ اسی سبب مولانا شبی کی طرح بنك کے سود کو ”منافع“، قرار دیتے ہیں کیونکہ اس میں احتصال کا ویسا امکان نہیں جو ربو کی وصولی میں ہے۔

پرانے زمانے کی اسلامی ریاست کی آمدنی کے ذرائع مختصر ایہ تھے: ذمیوں سے ”جزیہ“ اور اگر اراضی کے مالک ہوں تو ”خرجان“ کی وصولی۔ غیرہمہ۔ مسلمانوں سے، اگر اراضی کے مالک ہوں تو ”عشر“ اور اس کے علاوہ ”زکۃ“ کی وصولی (اگر رضا کارانہ طور پر ادا نہ کی گئی ہو تو)۔ ریاست کو ”تجارتی معیشت“ کے ذریعے منافع پر مختلف نوعیت کے نیکسوں کی آمدنی بھی ہوتی تھی۔ معاشیات کے بارے میں تحریر کرنے والوں میں امام ابو یوسف کی کتاب الخراج معروف ہے۔ مگر انہیں خلدون، الہیرونی، ابن تیمیہ، ناصر طوسی، ابن مسکویہ اور اخوان الصفا نے بھی اپنی کتاب میں ایسے مسائل پر بحث کی ہے۔

جہاں تک انسان کے بنیادی حقوق کا تعلق ہے، قرآن کی سورۃ طہ آیات ۱۱۸، ۱۱۹ میں اللہ تعالیٰ آدم سے مخالف ہو کر فرماتے ہیں: ”اے آدم، تمہارے لیے یہاں انتظام ہے۔ نہ بھوکے بنگل رہو گے، نہ گرمی تمہیں ستائے گی۔“ ان آیات کے ساتھ اگر ترمذی کی بیان کردہ حدیث پڑھی جائے کہ رسول اللہ صلی اللہ علیہ وسلم نے ارشاد کیا: ”آدم کے بیٹے کے تین حقوق

ہیں، رہنے کو مکان، نگاپن چھپانے کو کپڑا اور کھانے پینے کو روٹی اور پانی، تو اسلامی فلاحتی ریاست کے ارباب بست و کشاد پر ذمہ داری عائد ہوتی ہے کہ وہ ہر شہری کو یہ سہولتیں فراہم کریں۔ اور اب تو ان میں دو مزید حقوق، یعنی بلا معاوضہ تعلیم اور مفت طبی امداد کا اضافہ ہو گیا ہے۔ یہاں یہ بتا دینا مناسب ہے کہ علامہ اقبال خاندانی منصوبہ بندی کے اس طرح قائل تھے کہ اگر یہوی اولاد پیدا نہ کرنا چاہے تو خاوند اسے مجبور نہیں کر سکتا۔

علامہ اقبال جب قائدِ اعظم کو اپنے خط میں لکھتے ہیں کہ اسلامی قانون کے طویل مطالعے سے وہ اس نتیجے پر پہنچے ہیں کہ اس کی "جدید نظریات" کی روشنی میں ارتقا کے ذریعے قابل قبول "سوشل ڈیما کریسی" قائم کی جاسکتی ہے، تو سوال پیدا ہوتا ہے کہ وہ اپنے اس دعویٰ کی بنیاد کن قرآنی آیات پر استوار کرتے ہیں، عین ممکن ہے انہوں نے فلاحتی ریاست کے قرآنی تصور کی بنیاد سورۃ البقرہ آیت ۲۱۹ اور سورۃ الذاریات آیت ۱۹ پر رکھی ہو۔ سورۃ البقرہ آیت ۲۱۹ میں حکم ہے: "پوچھتے ہیں اللہ کی راہ میں کیا خرچ کیا جائے؟ قل العفو" (کہو جو ضرورت سے زاید ہے) !! اس ضمن میں علامہ اقبال کے مندرجہ ذیل اشعار قابل غور ہیں:

قرآن میں ہو غوط زن اے مرد مسلمان  
اللہ کرے تجھ کو عطا جدت کردار  
جو حرف "قل العفو" میں پوشیدہ ہے اب تک  
اس دور میں شاید وہ حقیقت ہو نمودار

"قل العفو" کے بارے میں "تقلیدی" سوچ تو یہی ہے کہ انسان رضا کارانہ طور پر جو اپنی ضرورت سے زاید یا فالتو سمجھے خدا کی راہ میں دے دے۔ مگر "جدت کردار" سے علامہ اقبال کی کیا مراد ہے؟ کیا یہ طے کرنے کے لیے کہ ضرورت سے زاید یا فالتو کیا ہے، ریاست کی مداخلت ضروری ہے؟ علامہ اقبال کے ارشادات سے تو یہی معلوم ہوتا ہے کہ انسان کی بنیادی حقوق کے قرآنی تصور اور دولت مندوں کی ذمہ داری سے متعلق قرآنی احکام کے

تحت "روحانی" بنیادوں پر قائم "سوشل ڈیما کر لی" یا "اسلامی فلاجی ریاست" وجود میں لا کی جا سکتی ہے۔

بہر حال خصوصی طور پر "اجتہاد کی تاریخ و ارتقا" اور "فلاجی ریاست کا قرآنی تصور" کے موضوعات پر کتب تحریر کرنا ایسے کام تھے جو علامہ اقبال تو ادھورے چھوڑ گئے مگر علامہ اقبال کے نام پر قائم سرکاری یا غیر سرکاری ادارے انجام دے سکتے ہیں۔ یہی امید ہمیں اس ادارے سے رکھنی چاہیے جو اقبال صلاح الدین اور آن کے رفقاء نے علامہ اقبال کے نام پر قائم کیا ہے۔ شاید "اجتہاد کی تاریخ و ارتقا" پر کوئی مستند کتاب تحریر کرنے کی خاطر علماء فقہاء کا بورڈ قائم کرنے کی ضرورت پڑے۔ اسی طرح "فلاجی ریاست کا قرآنی تصور" کے موضوع پر کچھ تحریر کرنے کی خاطر مہرین اقتصادیات کی خدمات حاصل کرنی پڑیں۔ علامہ اقبال احیائے اسلام کے شاعر ہیں۔ انہوں نے فرمادکھا ہے کہ وہ "حرف آخر" نہیں۔ اگر آن کا شروع کردہ عمل احیا و ترقی جاری رہے تو بقول آن کے، آن کے پیش کردہ نظریات سے بہتر نظریات سامنے آ سکتے ہیں۔ ضرورت صرف آن کے اس شعر کو لحوظ خاطر رکھنے کی ہے:

ہر کہ او را قوت تخلیق نیست  
پیش ما جز کافر و زندیق نیست

۱ یہ مضمون اس خطبے پر منی ہے جو جناب جمش (ر)؛ اکٹھ جاوید اقبال نے ادارہ ثقافتِ اسلامیہ میں منعقدہ ایک نشست میں 31 دسمبر 2011ء میں دیا۔ انہوں نے یہ خطبہ یونیورسٹی آف گجرات کے ایک سینما میں بھی پڑھا اور گورنمنٹ کے ماہنامہ "الشريعہ" کے مئی 2012ء کے شمارہ میں شائع ہوا۔ یہ متن اس جریدے سے لیا گیا ہے۔ ۱